



اولیاتِ عمر (رضی اللہ عنہ)



مفتی منیب الرحمن

PAGE 1

زاویر نظر

رسول اللہ ﷺ کے دوسرے خلیفہ راشد حضرت عمر فاروق رضی اللہ عنہ تاریخ کے مثالی حکمران گزرے ہیں۔ انہوں نے ایک مثالی فلاحی ریاست قائم کی اور اس کے نظم اجتماعی کو منظم کرنے کے لیے شعائرِ حکمرانی کو نئی جہتیں عطا کیں، انہیں تاریخ میں ”اولیاتِ عمر“ کے نام سے یاد کیا جاتا ہے۔ اس سے معلوم ہوتا ہے کہ ان کا ذہن ایجاد و اختراع کی خداداد نعمتوں سے مالا مال تھا۔ ان کا عہدِ حکمرانی آج سے تقریباً 1421 سال پہلے اختتام کو پہنچا، یہ عہد مسعود تقریباً ساڑھے دس برس پر محیط تھا۔ وہ اپنے عہد کے سب سے بڑے فاتح اور سب سے بڑی ریاست کے حکمران تھے۔ ان کی شہادت سے اسلام اور انسانیت کو جو ناقابلِ تلافی نقصان پہنچا، اس کے بارے میں ایک صاحبِ قلم نے نہایت بامعنی جملہ لکھا ہے: ”یوں محسوس ہوتا ہے کہ قاتل کا زہر میں بجھا ہوا خنجر سینہ عمر میں نہیں، قلب کائنات میں پیوست ہو گیا۔“

ان کا ذہن ”عرفانِ حق“ کے سانچے میں ڈھلا ہوا تھا، کئی ایسے مواقع آئے کہ انہوں نے وحی ربانی کی منشا کو پہلے ہی سمجھ لیا، اس حوالے سے وہ ”میں نے یہ جانا کہ گویا یہ بھی میرے دل میں ہے“ کا مظہر اتم تھے۔ مفسرینِ کرام نے ایسی آیاتِ مبارکہ کو ”موقوفاتِ عمر“ کے عنوان سے ذکر کیا ہے اور رسول اللہ ﷺ کا فرمان ہے: ”تم سے پہلی اُمتوں میں ”مُحَدَّث“ گزرے ہیں اور اگر میری امت میں کوئی مُحَدَّث ہے، تو وہ یقیناً عمر ہیں، (مسند حمیدی: 253)۔“ مُحَدَّث سے مراد قلبِ صفا اور ذہنِ رسا کا حامل ایسا بلند مرتبہ مومن جس پر اللہ تعالیٰ کی طرف سے غیبی حقائق کا الہام والقا ہوتا ہے۔

انہوں نے توفیقِ الہی سے حکمرانی کو جو نئی جہتیں عطا کیں، ان کی طویل فہرست ہے، ان میں سے چند نمایاں اُمور یہ ہیں: (1) مردم شماری: اُن سے پہلے دنیا میں مردم شماری یا انسانی آبادی کے اعداد و شمار مرتب کرنے کا کوئی تصور نہیں تھا، انہوں نے اس کا اہتمام کیا، اُن سے پہلے سلطنتِ روم میں آبادی کے اعداد و شمار جمع کرنے کا کوئی خفیف سا سراغ ملتا ہے، لیکن وہ اس لیے تھا کہ لوگوں سے ٹیکس وصول کیا جائے اور فاروقِ اعظم کی مردم شماری کا مقصد یہ تھا کہ ریاست کا فیض ریاست کے ہر شہری تک اُس کی ضروریات کے مطابق پہنچایا جائے۔ آج بھی دنیا میں ہر دس سال کے بعد مردم شماری کا رواج ہے، آپس کے عدم اعتماد کی وجہ سے ہمارے ہاں ہر دس سال بعد تسلسل کے ساتھ مردم شماری نہ ہو سکی، 2017 کے بعد 2023 میں پاکستان میں موجودہ حکومت نے ڈیجیٹل مردم شماری کرائی، لیکن اس کو بھی تمام طبقاتِ من و عن تسلیم کرنے کے لیے تیار نہیں ہیں، خاص طور پر کراچی کی سیاسی قیادتیں شکوک و شبہات کا اظہار کر رہی ہیں، ہمیں قطعیت کے ساتھ معلوم نہیں ہے کہ ان شکوک و شبہات کے



MuniburRahman55



MuniburRahman55



Youtube.com / Almunib



اولیاتِ عمر (رضی اللہ عنہ)



مفتی منیب الرحمن

PAGE 2

زاویر نظر

پیچھے حقائق کتنے ہیں اور محض پروپیگنڈا کتنا ہے۔

مردم شماری کی بنیاد پر ہی صوبوں میں وسائل کی تقسیم ہوتی ہے اور قانون ساز اداروں میں نیابت کا تناسب طے ہوتا ہے، مستقبل کی ضروریات کو ذہن میں رکھتے ہوئے منصوبہ بندی کی جاتی ہے، یہ سوچ ایسے لوگوں کی ہو سکتی ہے جو ایک متحدہ قوم کے تصور اور جذبے سے معمور ہوں۔ مردم شماری کے ذریعے وسائل اور ضرورتوں میں توازن پیدا کیا جاسکتا ہے اور آنے والے دور کے لیے خدمات کے بنیادی ڈھانچے، شہری منصوبہ بندی، معاشی ضروریات اور انسانی حاجات کی منصوبہ بندی کی جاسکتی ہے۔

(۲) کفالتِ عامہ: آپ نے ریاست کے مالی حالات بہتر ہونے پر ہر شہری حتیٰ کہ پیدا ہونے والے بچوں کے لیے بھی وظائف مقرر کیے، ان وظائف کے لیے معیارات مقرر کیے، ان معیارات میں اسلام میں تقدّم، رسول اللہ ﷺ سے قرابت، درجات میں تفاوت اور ضرورتوں کو بھی ملحوظ رکھا، اپنی اولاد اور خاندان کو بعض فضیلتوں کے باوجود پیچھے رکھا، یہی وجہ ہے کہ اُن پر کبھی اقربا پروری کا الزام نہیں لگا۔ کہا جاتا ہے کہ بعض یورپین ممالک میں جو کفالتِ عامہ کا نظام ہے، وہ شعائرِ فاروقی سے مستفاد ہے۔

(۳) مُستعمرات یا نئے شہروں کی آباد کاری: اس کو جدید اصطلاح میں نوآبادیات سے تعبیر کیا جاتا ہے۔ سیاسی اصطلاح میں استعمار سے مراد ہر عہد کی طاقت ور اور جارح اقوام کا دوسرے ممالک پر قبضہ کر کے انہیں اپنی حدودِ سلطنت میں شامل کرنا ہے۔ ماضیِ قریب میں برطانیہ، فرانس، جرمنی، نیدرلینڈ، اسپین اور پرتگال اس طرح کی نوآبادیاتی سلطنتیں رہی ہیں، پھر روس نے بھی سوویت یونین کی شکل میں وسیع پیمانے پر استعمار کی صورت اختیار کی۔ نوآبادیات سے مراد پہلے سے قائم بڑے شہروں پر آبادی کے دباؤ کو کم کرنے کے لیے تمام شہری سہولتوں اور معاشی وسائل پر مشتمل نئے شہر آباد کرنا ہے، چنانچہ حضرت عمر فاروق نے کوفہ، بصرہ، جیزہ، فسطاط اور موصل کے نام سے نئے شہر آباد کیے۔

ہم آج کل اپنے بڑے شہروں پر آبادی کے اسی دباؤ کا شکار ہیں۔ بڑے شہروں میں بنیادی شہری خدمات و ضروریات آب رسانی، سیوریج اینڈ سالڈ ویسٹ، بجلی اور گیس کی ترسیل کا نظام، سڑکیں، ٹرانسپورٹ، تعلیمی اداروں، کھیل کے میدانوں اور رفاہی اداروں کے لیے زمینی قطعاعات کی فراہمی وغیرہ کا نظام ایک محدود آبادی کے لیے تھا، جواب بے ہنگم طریقے سے کئی گنا زیادہ ہو چکی ہے۔ یہی وجہ ہے کہ شہروں میں جرائم کی شرح بڑھ رہی ہے، مجرموں کے لیے خفیہ پناہ گاہیں بھی زیادہ دستیاب



MuniburRahman55



MuniburRahman55



Youtube.com / Almunib



اولیاتِ عمر (رضی اللہ عنہ)



مفتی منیب الرحمن

PAGE 3

زاویر نظر

ہیں۔ ملک بھر میں جنگل کی طرح پھیلتی ہوئی ہاؤسنگ اسکیموں اور ٹاؤن شپس کے ذریعے زرعی زمینوں کا نہایت بے رحمی کے ساتھ استعمال ہو رہا ہے، اس کا خمیازہ آنے والی نسلوں کو اشیائے خوراک کی قلت کی صورت میں بھگتنا ہوگا۔ اس کا سبب یہ ہے کہ ہماری حکومتیں کمزور بنیادوں پر قائم ہوتی ہیں، روزمرہ بنیادوں پر چلتی ہیں، مستقبل بنی پر مبنی کوئی دس بیس سالہ منصوبہ بندی نہیں ہوتی۔

حضرت عمر فاروق کو اللہ تعالیٰ نے مستقبل بنی اور پیش بندی کے حوالے سے بے پناہ صلاحیتوں سے نوازا تھا۔ آج کے دور میں جب ہم اس کا تصور کرتے ہیں تو انسانی عقل دنگ رہ جاتی ہے، ایسا لگتا ہے کہ ان کا ذہن رسا سید المرسلین ﷺ کی شانِ اعجاز کا مظہر تھا۔ پس یہی سبب ہے کہ آپ ﷺ نے اللہ تعالیٰ سے اسلام کی سر بلندی کے لیے عمر کو مانگا، ارشادِ رسول ہے: ”اے اللہ! ابو جہل بن ہشام یا عمر بن خطاب میں سے کسی ایک کے ذریعے اسلام کو غلبہ اور قوت و طاقت عطا فرما، جب صبح ہوئی تو حضرت عمر بارگاہِ نبوت میں حاضر ہوئے اور اسلام قبول کر لیا (ترمذی: 3683)۔“ یہ اپنا اپنا مقدر تھا کہ زبانِ نبوت سے ابو جہل اس اُمت کا فرعون قرار پایا اور عمر فاروق اسلام کی آبرو اور شان قرار پائے۔

اسلام کو قبائلی نظام وراثت میں ملا تھا، اس میں کسی منظم ریاست کا وجود تھا، نہ ریاست کی طرف سے تنخواہ دار منظم فوج تھی۔ لہذا تمام قبائل کے جنگ جو اپنا اپنا سامانِ حرب اور زادِ راہ لے کر جنگ میں شریک ہوتے اور فتح کی صورت میں دشمن کا جو مال غنیمت ہاتھ آتا، وہ مجاہدین میں تقسیم ہو جاتا، ابتدائے اسلام میں یہی شعار جاری رہا۔ لیکن ایک وقت آیا کہ اللہ تعالیٰ نے اسلام کو غلبہ عطا فرمایا اور قرآن نے خمس کو رسول اللہ ﷺ کی صواب دید پر رکھا اور اس کے مصارف متعین فرمائے، پھر وہ دور آیا کہ کئی خطوں کے لوگ مسلمانوں کی لشکر کشی کے بغیر بلا مقابلہ اطاعت قبول کرنے پر آمادہ ہونے لگے، ان سے جو مال ملتا وہ ”مالِ فے“ کہلاتا، قرآن مجید نے سورہ الحشر میں اس کے مصارف بیان فرمائے اور بتایا کہ اسلام کا مزاج دولت کے ارتکاز کا نہیں ہے، بلکہ تقسیم دولت کا ہے تاکہ زیادہ سے زیادہ ضرورت مند لوگ اس سے فیضیاب ہوں۔

عہدِ فاروقی میں فتوحات تو اتر سے ہو رہی تھیں، علاقوں پر علاقے اور شہروں پر شہر فتح ہو رہے تھے۔ اُس عہد کے رائج دستور کے مطابق مجاہدین نے مطالبہ کیا کہ مفتوحہ علاقوں کو جاگیر کے طور پر اُن میں تقسیم کر دیا جائے۔ حضرت عمر کو اس پر تردید تھا، آپ مسلسل صحابہ کرام سے مشاورت کرتے رہے اور بالآخر ایک دن آپ نے صحابہ کرام کو جمع کیا اور سورۃ الحشر کا حوالہ دیتے ہوئے فرمایا: ”اس میں آنے والی نسلوں کا بھی حصہ ہے اور اُن کے حقوق کا تحفظ بھی ہماری ذمہ داری ہے، لہذا یہ زمینیں آنے



MuniburRahman55



MuniburRahman55



Youtube.com / Almunib



اولیاتِ عمر (رضی اللہ عنہ)



مفتی منیب الرحمن

PAGE 4

زاویر نظر

والے زمانوں میں ضرورت مند لوگوں کے کام آتی رہیں گی، حضرت عمر نے ان زمینوں کو ریاست کی تحویل میں رکھا۔ اب آپ حضرت عمر کی بصیرت کا اندازہ لگائیے اور موجودہ دور میں کراچی میں چائنا کٹنگ کا تصور کیجیے کہ رفاہی خدمات اور اداروں کے قیام کے لیے جو کھلی اراضی اور رفاہی پلاٹ کے ڈی اے کی ٹاؤن پلاننگ میں موجودہ اور آنے والی نسلوں کی ضرورتوں کے لیے مختص کیے گئے تھے، وہ بندر بانٹ کی نذر ہو گئے۔ حریص لوگوں نے موجودہ اور آنے والی نسلوں کی ضروریات کو ہوس زراور حصولِ زمین کی نذر کر دیا۔ اگر یہی روش جاری رہی تو لوگوں کے لیے شہروں میں سانس لینا بھی دشوار ہو جائے گا۔ اب اسپتالیں اور تعلیمی ادارے بالعموم رہائشی مکانوں اور بنگلوں میں قائم ہیں اور کھیل کود کے میدان بااثر حریص لوگوں کی نذر ہو گئے یا عشرتوں کے دل دادہ قبضہ مافیا والے اُن پر قابض ہو گئے اور یہ سارے کام ان اہل اقتدار کی نظروں کے سامنے ہوتے رہے، جن کو لوگوں نے اپنی امانتوں کے تحفظ کے لیے وقتاً فوقتاً مسندِ اقتدار پر بٹھایا۔ میں نے عہدِ فاروقی کو حالاتِ حاضرہ سے اس لیے جوڑا ہے کہ کسی اعلیٰ چیز کا تقابل اس کی ضد سے کریں تو اس کی حقیقی قدر معلوم ہوتی ہے، عربی شاعر متنبی نے کہا ہے:

وَنَذِيْمُهُمْ وَبِهِمْ عَرَفْنَا فَضْلَهُ
وَبِضِدِّهَا تَبَيَّنُ الْأَشْيَاءُ

ترجمہ: ”اور ہم اپنے ممدوح کے بدخواہوں کی مذمت کرتے ہیں، حالانکہ انہی کے سبب ہم نے اپنے ممدوح کی فضیلت کو جانا ہے، کیونکہ چیزوں کی قدر و منزلت ان کی ضد دیکھ کر ہوتی ہے“، یعنی جب ہم کمینوں اور رزیلوں کے شر کو دیکھتے ہیں، تو شرفاء کی حقیقی قدر معلوم ہوتی ہے۔

روزنامہ دنیا، بروز ہفتہ 22 جولائی 2023ء



MuniburRahman55



MuniburRahman55



Youtube.com / Almunib